

Güýz rubagylary

Category: Goşgular, Kitapcy
написано kitapcy | 25 января, 2025
Güýz rubagylary GÜÝZ RUBAGYLARY

Bu gaýgyly güýz sowular,
Gyş geler.
Gar üstünde nokat boljak guş geler.
Kerwen ýoly ýaly şeýle bir uzyn
Gijelerde duralgadyr goşgular.

Güýz gijesi...
Aý buluda giripdir,
Gözel görkün görkezmekden iripdir.
Aşakda –
Aýdanam owadan gyzyň
Gara saçy ak ýüzüne inipdir.

Gaharyna atlanan ýel –
peşmegi,
Isleýär goparyp alyp geçmegi.
Ölümdeň öň –
Arzuw edýär peşmegem,
Indiki ýyl üçin tohum seçmegi.

Ýol uzak...
Barýansyň howlukman ädip,
Ýyllaram ömrüňi barýandyr gädip.
Meni ýatlamalar bilen duşuran,
Bu güýzleri taşlap...
giderin nädip?

Iň soňky ýaprak dur şahada häli,
Ýeliňem gowy däl niýeti-päli.
Ýalňyz daragt aglap otyr elenip,
Bu işlerde özün saýyp günäli.

Açylypdyr güýzüň toý düwünçegi,
Dürli-dümen eken, baý, düwünçegi.
Beýleki pasyllar görmäge gelse,
Tapylaýmaz...
Göwni ýetmän güljegi.

Çytuwan ýelleriň atlanyp jyny,
Dünýäni sübseläp çykjagy çyny.
Ownuk-uşak depeleri ýok eder,
Daglar durar.
Dişlese-de hyrçyny.

Güýz.
Hasyl ýygnalýar.
Boşayar peller.
Pelleriň içinde oýnaýar ýeller.
...Kakam bilen gürrüňleşip,
bileje
Gawun eken günlem dolanyp gelmez.

Güýzüň günü –
Çykdyň beýik daglara,
Gözüm düşdi pajygaly çaglara:
Daglaryň şol öňki algyr bürgüdi
Indi ýaranokdy agyr awlara.

Güýz gününde,
Gün agansoň,
öýle, men
şol tanyş baglara çykdyň seýle men.
Baglar-a meň ýaly garrap gidipdir,
Menem indi...
Yşkdan joşup söýlemen.

Güýz.
Ýaşayyş üçin darkaş gurulýar,
Nalaçlykdan talyň boýny burulýar –
Iň soňky ýapragy gaçmajak bolup,
Janhowluna –
iki ýana urunýar.

Ýüzlendim saralyp-solan Güýzüme:
– Men-ä haýran aladaňa – müýnüňe.
Diýdi –
Diňe hyýalymda sataşýan,
Bahar atly ýarym girýär düýşüme.

Maňa bir zat bolýar soňky günlerde,
Ýatman çykýan –
Uzap barýan tünlerde.
Geplejek bolýaryn,
Gepläp bilemok.
Wah...
düşjek-le...
goýberenok münber-de.

Ýasadym seň üçin üýtgeşik küýze,
Her göreňde küýse,
Sen meni küýse.
Meniň beren güllerimi ek oňa,
Gurap galaýmasyn –
Galdyrma güýze.

Güýz –
Ýatladýar parasatly gojany.
Günleriň birinde gaçyp mejaly
Baka gitjek wagty –
diýer pyşyrdap:
– Päk zähmete bagyş etdim bu jany.

Suw eltip –
daglaryň beýik ýerine,
Perhat ýetjek-ýetjek wagty Şirine –
Bir garry kempiriň keşbine girip,
Köne dünýä başlady öz şerine.

Perhat Şirin diýip dagy kesipdir.
Ýöne...
Birden hijran ýeli ösüpdür.
Şo dag...
Şo dag...
Bolýan işi görsene
Tahyra ýol berip, yza tesipdir.

Seret –
bu güýzleriň bolubersşine,
Gülleriň kem-kemden solubersşine.

Her geçen güýz örän ýowuzlyk bilen,
Ýene-de bir ýyly ýüklär gerşiňe.

Bereket, nur ýagyp altyn güýzümden,
Göwni dolup galdy halkyň güýzümden.
Menem kök urmaly –
hasyl bermeli,
özüme kän nusga aldym güýzümden.

Aýyt GURBANOW. Goşgular